

تفسیر سورہ قصص آیت ۵

<?xml encoding="UTF-8">

بسم الله الرحمن الرحيم ،

ونريد ان نمّن على الذين استضعفوا في الارض ونجعلهم آئمةً ونجعلهم الوارثين ؛

ترجمہ :

ہم یہ چاہتے ہیں کہ جن لوگوں کو زمین میں کمزور بنادیا گیا ہے ان پر احسان کریں اور انہیں لوگوں کا پیشوا بنائیں اور زمین کا وارث قرار دیں ۔

تفسیر

اس سے پہلے والی آیت کے لحاظ سے محل ایسا معلوم ہوتا ہے کہ یہ (ارادہ) بھی ماضی سے متعلق ہو ، اس لیے بعض مترجمین نے اسی طرح ترجمہ کیا یعنی ماضی والا (ہم نے ارادہ کیا) ۔ لیکن قرآن کے الفاظ میں مضارع کا صیغہ ہے جو حال اور مستقبل کو بتاتا ہے اس لیے دوسرے مترجمین کو اسی طرح کے مطابق ترجمہ کرنا پڑا ہے اور یہاں ذکر ماضی کے ذیل میں خالق نے اپنے مستقل اصولوں کا اعلان فرمایا ہے کہ ہمیشہ ہماری سنت یہی ہے اور اس سورہ میں بعد میں فرعون اور ہامان کا نام آیا ہے وہ بھی بمناسبت سیاق ہے اور مراد اس سے بردور کے فرعون صفت اور ہامان صفت افراد ہیں اب یہاں اس عام اصول کے ذیل میں جو حسب ذیل فقرے ہیں انہیں امام بنائیں گے ، انہیں زمین میں اقتدار عطا کریں گے ، ان الفاظ کے سامنے رکھیے ، ایک اور آیت سے جو اس امر کی طرف اشارہ کرتی ہے **وعد الله الذين آمنوا وعملوا الصالحات ليستخلفنكم في الارض كما استخلف الذين من قبلهم وليمكنن لهم دينهم الذي ارتضى لهم وليبدلنهم من بعد خوفهم امنا ----**)اللہ نے تم میں سے صاحبان ایمان و عمل صالح سے وعدہ کیا ہے کہ انہیں روئے زمین میں اسی طرح خلیفہ بنائے گا جس طرح پہلے والوں کو بنایا ہے اور ان کے لیے اس دین کو غالب بنائے جسے ان کے لیے پسندیدہ قرار دیا ہے اور ان کے خوف کو امن سے تبدیل کرے گا (سورہ نور ، آیت ۵۵)

جب بھی خداوند متعال کسی شے کے بارے میں ارادہ کرتا ہے تو وہ حتماً متحقق ہو کر رہتی ہے اور کوئی شے بھی اس کے ارادہ کے تحقق میں رکاوٹ نہیں بن سکتی قرآن مجید میں ایک اور آیت ہے جو اس بات کو مزید واضح کرتی ہے **انما امره اذا اراد شيئا ان يقول له كن فيكون** : اس کا امر صرف یہ ہے کہ کسی شے کے بارے میں یہ کہنے کا ارادہ کر لے کہ ہوجا وہ شے ہوجاتی ہے (سورہ یسین ، آیت ۸۲)

لفظ (منت) جو اس آیت میں آیا ہے اس سے مراد عظیم احسان کرنے کے بعد اور جتا کر تحقیر کرنا مقصود نہیں ہے بنی نوع آدم کو عطا ہونے والی ہر شے یعنی کائنات کا ذرہ ذرہ خدا کا عطیہ ہے لیکن اس کے باوجود خداوند متعال نے چند مخصوص نعمت کو ان کی خاص اہمیت کے تحت لفظ منت سے تعبیر کیا ہے (تفسیر نور ، مذکورہ آیت کے ذیل میں)
وہ نعمتیں مندرجہ ذیل ہیں

(۱): نعمت اسلام کذلک کنتم من قبل فمن الله علیکم (خدا نے تم پر احسان کیا کہ تمہارے اسلام کو قبول

کر لیا) سورہ نساء، آیت ۹۴

(۲): نعمت نبوت : لقد من الله على المومنین اذ بعث فيهم رسولا (یقیناً خدا نے صاحبان ایمان پر احسان کیا ہے

کہ ان کے درمیان انہیں میں سے ایک رسول بھیجا ہے) سورہ آل عمران آیت ۱۶۴

(۳): نعمت ہدایت : بل الله يمن علیکم ان هداکم (یہ خدا کا احسان ہے کہ اس نے تم کو ایمان لانے کی ہدایت

دے دی) حجرات ۱۷

(۴): نعمت حاکمیت مومنین : ونريد ان نمّن علی الذین استضعفوا فی الارض ---- (اور ہم یہ چاہتے ہیں کہ جن

لوگوں کو زمین پر کمزور بنادیا گیا ہے ان پر احسان کریں اور انہیں لوگوں کا پیشوا بنائیں) سورہ قصص آیت ۵

امام مہدی اور ان کے ذریعہ قائم ہونے والی حکومت عدل کو بیان کرنے والی متعدد روایات اس آیت کے ضمن

میں وارد ہوئی ہیں (تفسیر کنزالدقائق (مذکورہ آیت کے ذیل میں))

تفسیر بیان میں بروایت ابن بابویہ حضرت امام صادق علیہ السلام سے منقول ہے کہ ایک مرتبہ حضرت رسالت

مآب (ص) نے حضرت علی و امام حسن اور امام حسین علیہم السلام اجمعین کی طرف نگاہ کی اور فرمایا: انتم

المستضعفون بعدی، یعنی تم وہ لوگ ہو جو میرے بعد مستضعف بنادیے جاو گے۔

فضل نامی راوی حدیث نقل کرتا ہے: میں نے امام سے اس روایت کا مطلب پوچھا تو آپ نے فرمایا: اس سے مراد

یہ ہے کہ تم لوگ میرے بعد عہدہ امامت پر فیض یاب ہو گے اور آپ نے یہ آیت پڑھی ونريد ان نمّن علی الذین

----: تفسیر انوار النجف۔

آیت اور حدیث جو نہج البلاغہ میں حضرت علی سے منقول ہے: لتحتطفن الدنيا علينا بعد شماسها عطف الغروس

علی ولدھا وتلاعقīb ذلک (ونريد ان نمّن علی ----) یہ دنیا منہ زوری دکھلانے کے بعد ایک دن ہماری طرف بہر حال

جھکے گی جس طرح کاٹنے والی اونٹنی کو اپنے بچہ پر رحم آجاتا ہے اس کے بعد آپ نے اس آیت کریمہ کی تلاوت

فرمائی (ونريد ان نمّن ----) نہج البلاغہ، کلمات قصار، ۲۰۹

یہ ایک حقیقت ہے کہ کسی بھی ظالم میں اگر ادنی انسانیت پائی جاتی ہے تو ایسے ایک دن مظلوم کی

مظلومیت کا بہر حال احساس پیدا ہو جاتا ہے اور اس کے حال پر مہربانی کا ارادہ کرنے لگتا ہے چاہے حالات

اور مصالح سے اس مہربانی کو منزل عمل تک لانے سے روک دیں۔ دنیا کوئی ایسی جلاد اور ظالم نہیں ہے جسے

دوسرے کو ہٹا کر اپنی جگہ بنانے کا خیال ہو لہذا اسے ایک نہ ایک دن مظلوم پر رحم کرنا ہے اور ظالموں کو منظر

تاریخ سے ہٹا کر مظلوموں کو کرسی ریاست پر بٹھانا ہے یہی منشا الہی ہے اور یہی وعدہ قرآنی ہے جس کے

خلاف کا کوئی امکان نہیں پایا جاتا ہے

مستضعفین کی حاکمیت کا مسئلہ قرآن مجید میں متعدد جگہوں پر آیا ہے ان الارض یرثھا عبادی الصالحون

، (ہماری زمین کے وارث ہمارے نیک بندے ہی ہوں گے) سورہ انبیاء آیت ۱۰۵

وارثنا القوم الذین کانوا یرتضعفون مشارق الارض ومغاربھا انی برکنا فیھا (اور ہم نے مستضعفین کو شرق وغرب

زمین کا وارث بنا دیا اور اس میں برکت عطا کر دی) سورہ اعراف، آیت ۱۳۷

لنھلکن الظالمین ولنسکننکم الارض من بعدھم، (ہم یقیناً ظالمین کو تباہ و برباد کردیں گے اور تمہیں ان کے بعد

زمین میں آباد کردیں گے) سورہ ابراہیم، آیت ۱۳ و ۱۴

مستضعفین اور مستکبرین کون ہیں

لفظ مستضعف باب استفعال میں مادہ ضعف سے ہے لہذا مستضعفین کا معنی یہ ہے کہ ان کو ضعیف بنا دیا گیا ہے اور قید و بند میں رکھا گیا ہے یہاں مستضعف ساء یہ ہرگز مراد نہیں ہے کہ وہ ضعیف کمزور اور ناتوان بنادیے گئے ہیں بلکہ مستضعف سے مراد یہ ہے کہ ان میں قدرت و توانائی بالفعل اور بالقوہ موجود ہے لیکن ظالمین اور مستکبرین کی طرف سے ہونے والے ظلم و ستم، قید و بندش کی وجہ سے ظاہری حکومت سے محروم ہیں ظلم و ستم کے سامنے سر تسلیم نہیں کرتے اور نہ ہی موجودہ حالت سے راضی ہوتے ہیں بلکہ مسلسل سعی و کوشش کرتے رہتے ہیں تاکہ استکبار کی قید کو توڑ کر آزاد ہو جائیں ظلم و ستم کا قلع و قمع کر کے حق و عدالت کی حکومت قائم کریں خدا نے ایسے گروہ کے ساتھ وعدہ کیا ہے کہ زمین پر ان کی حکومت قائم ہوگی لیکن ایسے مستضعفین سے نصرت کا وعدہ نہیں کیا گیا ہے جو خوف و ہراس کے تلے ہاتھ پر ہاتھ دھرے بیٹھے رہتے ہیں اور ظالموں کے خلاف صدای احتجاج بلند نہیں کرتے اور نہ میدان میں جنگ کرتے ہیں اور نہ ہی قربانی دیتے ہیں (تفسیر نمونہ، مذکورہ آیت) مستضعفین کی قسمیں

مستضعفین کی چند قسمیں بیان کی گئی ہیں مستضعف فکری، مستضعف ثقافتی، مستضعف اقتصادی، مستضعف اخلاقی، مستضعف سیاسی اور قرآن مجید نے جن کا زیادہ ذکر کیا ہے وہ مستضعفین سیاسی اور اخلاقی ہیں اس میں شک نہیں ہے کہ ظالمین سے پہلے لوگوں کو فکری اور ثقافتی اعتبار سے ضعیف بناتے ہیں اور جس کے نتیجے میں قومیں خود ہی اقتصادی حوالے سے ضعیف ہو کر دوسرے میدانوں میں بھی بہت پیچھے رہ جاتی ہیں ان میں کسی قسم کی طاقت باقی نہیں رہ جاتی ایسی قوم میں حکومتی تسلط کے لیے قیام کرنے کے لیے رفق باقی نہیں رہ جاتی۔

قرآن مجید نے پانچ مقامات پر مستضعفین کو اس انداز سے مخاطب کیا ہے جسے مومنین کو خطاب کرتا ہے قرآن ایک اور جگہ پر مومنین کو مستضعفین کی مدد کرنے کا حکم دیتا ہے (سورہ نساء، آیت ۷۵) محض ایک جگہ ظلم و ستم کے خلاف قیام نہ کرنے کی وجہ سے مستضعفین کی مذمت کی گئی ہے (سورہ نساء، آیت ۹۷)

اور ان مستضعفین کو ایسے مومنین کا ہم پلہ قرار دیا جو راہ خدا میں جہاد کرتے ہیں اور خدا کا لطف و کرم ان سب کے شامل حال ہے

مستضعفین کی عالمی حکومت

پہلے بھی بیان کیا جا چکا ہے کہ یہ آیت صرف بنی اسرائیل کے ساتھ مخصوص نہیں ہے بلکہ ہر پروردگار ہر زمانے میں آئی والی قوموں کو مورد خطاب قرار دے رہا ہے اور ایک عام اعلان ہے کہ ہم ارادہ رکھتے ہیں مستضعفین پر منت و احسان کریں اور انہیں زمین کا وارث بنائے فرعون کے ظلم و ستم سے بنی اسرائیل کو نجات دینا اس الہی سنت کا ایک نمونہ تھا اسی طرح عصر رسالت پیغمبر اکرم صلی اللہ علیہ وآلہ وسلم میں اسلام کے جانباز سپاہیوں نے اپنے جان و مال کی بازی لگا کر عصر دراز سے ظلم و ستم کا شکار ربی امت کے لیے قیصروروم کے دروازے کھول دیئے تاریخ اپنے دامن میں متعدد ایسے نمونہ رکھتی ہے جہاں خداوند عالم نے اپنے خاص نمائندوں کے ذریعہ مستضعفین کو عزت بخشی اور مستکبرین کو خاک میں ملا دیا لیکن خدا کے اس وعدہ اور سنت کا مصداق کامل

امام مہدی عج کی وہ حکومت عدل ہوگی جہاں دنیا سے ظلم و ستم استکبارمٹا دیا جائے گا آئمہ اطہار نے مختلف روایات میں اس بات کی تصریح کی ہے اور حکومت مہدوی کی خصوصیات اور ظلم و ستم کے خاتمے کو تفصیل سے بیان کیا ہے

تفسیر نورالثقلین (ج ۲ ص ۱۱) پر امام جعفر صادق علیہ السلام سے روایت منقول ہے کہ آپ نے فرمایا: مستضعفین سے مراد آل محمد (ع) ہیں

امام سجاد علیہ السلام سے روایت ہے کہ: **والذی بعث محمداً بالحق بشیراً ونذیراً ان الابرار منا اهل البيت وشيعتهم بمنزلة موسى وشيعته وان عدونا واشياعهم بمنزلة فرعون واشياعه** (تفسیر مجمع البیان مذکورہ آیت کے ضمن میں)

قسم ہے س کی جس نے محمد صل اللہ علیہ وآلہ وسلم کو بشرونذیر بنا کر حق کے ساتھ مبعوث کیا ہم اہل بیت اور ان کے نیک شیعوں کی منزلت موسیٰ اور ان کے ماننے کی مانند ہے اور ہمارے دشمن اور ان کے ماننے والوں کی مثال فرعون اور اس کے پیروکاروں کی ہے

ہم اور ہمارے شیعہ اسی طرح کمزور بنادئیے گئے ہیں جس طرح موسیٰ اور ان کی قوم بنی اسرائیل، خداوند متعال قائم آل محمد کے ذریعہ ہم اہل بیت اور ہمارے شیعوں کو زمین کا وارث بنائے گا اور ہمارے دشمن نیست و نابود کردئیے جائیں گے

کشف البیان شیبانی سے منقول ہے کہ امام محمد باقر اور امام جعفر صادق علیہما السلام سے وارد شدہ احادیث میں ہے کہ آیت مجیدہ حضرت صاحب الامر عج کے لیے مخصوص ہے جو آخر زمانہ میں ظہور فرمائیں گے اپنے وقت کے جابر حکمرانوں اور فرعون مزاج بادشاہوں کو تہ تیغ کر کے مشرق سے مغرب تک پوری روی زمین پر حکومت کریں گے اور زمین کو عدل و انصاف سے اسی طرح پر کریں گے جس طرح وہ اس سے ظلم و جور سے بھر چکی ہوگی (تفسیر انوار النجف)

بہر کیف آیت مجیدہ کے تنزیلی مصداق تو حضرت موسیٰ کی قوم بنی اسرائیل ہے اور: نرید، نمن، نجعل، کے مضارع کے صیغے اس کے ارادہ ازلہ کے ماتحت ہر زمانہ کو شامل ہیں جس طرح بعض اوقات ماضی کے صیغے حتمی وقوع کو ظاہر کرنے کے لیے مستقبل میں ہونے والے واقعات پر اطلاق کیے جاتے ہیں اور آیت مذکورہ کی تاویل قیامت تک کے لیے جاری ہے لہذا تمام وہ لوگ جو کسی زمانہ میں ظلم و استبداد کی چکی میں پسے رہے اور اللہ سے گڑگڑا کر دعائیں مانگتے رہے پس اللہ نے ان کو ظلم سے نجات دے کر غلبہ عطا فرمایا آل محمد جو ہر دور

میں حکومت جور کے ترکش ظلم کا نشانہ بنتے رہے وہ اس کے بالخصوص مصداق ہیں چنانچہ حضرت امیر المومنین رسالت مآب کے بعد پچیس سال تک دینی لحاظ سے امام الخلق اور قائد الامت رہے لیکن ظاہری اقتدار غیروں کے ہاتھوں میں رہا اور مظلومانہ زندگی گزارنے پر مجبور کیے گئے لیکن آخری پنج سالہ دور میں ظاہری اقتدار بھی ان کے قدموں میں خود بخود جھک گیا ان کے بعد امام حسن علیہ السلام صرف چھ ماہ دنیوی اور دینی امام الخلق تھے ان کے بعد امام حسین علیہ السلام سے لے کر امام حسن عسکری علیہم السلام تک تمام امام حکام وقت کی جانب سے مختلف مصائب و آلام کا نشانہ بنے رہے اور دینی لحاظ سے امام خلق رہے اور آخری امام حضرت امام مہدی عج اس آیت مجیدہ کی تاویل کے مصداق ہیں جو طویل غیبت کے بعد ظہور فرمائیں گے اور دینی اور دنیاوی امامت اور قیادت کے مالک ہوں گے۔